

॥ श्रीकृष्णसहस्रनामस्तोत्र ॥

.. shrIkRiShNasahasranAmastotra ..

sanskritdocuments.org

July 25, 2016

---

# Document Information

---

Text title : kRiShNasahasranAmastotra

File name : krishnasahasra.itx

Category : sahasranAma

Location : doc\_vishhnu

Author : Traditional

Language : Sanskrit

Subject : philosophy/hinduism/religion

Transliterated by : WD/NA

Proofread by : Proofread by PSA EASWARAN psaeaswaran at gmail.com

Latest update : May 16, 2012, December 12, 2014

Send corrections to : Sanskrit@cheerful.com

Site access : <http://sanskritdocuments.org>

॥ श्रीकृष्णसहस्रनामस्तोत्र ॥

श्रीमद्भुक्तिमहीपालवंशरक्षामणिः स्थिरः ।  
राजा हरिहरः क्षोणीं रक्षत्यम्बुधिमेखलाम् ॥ १ ॥  
स राजा सर्वतन्त्रज्ञः समभ्यर्च्य वरप्रदम् ।  
देवं श्रियः पतिं स्तुत्या समस्तौद्वेदवेदितम् ॥ २ ॥  
तस्य हृद्यशयः स्तुत्या विष्णुर्गोपांगनावृतः ।  
स पिच्छश्यामलं रूपं पिच्छोत्तंसमदर्शयत् ॥ ३ ॥  
स पुनः स्वात्मविन्यस्तचित्तं हरिहरं नृपम् ।  
अभिषिच्य कृपावर्षैरभाषत कृतांजलिम् ॥ ४ ॥  
श्रीभगवानुवाच ।  
मामवेहि महाभाग कृष्णं कृत्यविदां वर ।  
पुरःस्थितोऽस्मि त्वद्भक्त्या पूर्णास्सन्तु मनोरथाः ॥ ५ ॥  
संरक्षणाय शिष्टानां दुष्टानां शिक्षणाय च ।  
समृच्चै वेदधर्माणां ममांशत्वमिहोदितः ॥ ६ ॥  
राजन्नामसहस्रेण रामो नाम्नां स्तुतस्त्वया ।  
सोऽहं सर्वविदो तस्मात्प्रसन्नोऽस्मि विशेषतः ॥ ७ ॥  
मामपि त्वं महाभाग मदीयचरितात्मना ।  
सम्प्रीणय सहस्रेण नाम्नां सर्वार्थदायिनाम् ॥ ८ ॥  
पराशरेण मुनिना व्यासेनाम्नायर्दशिना ।  
स्वात्मभाजा शुक्रेनापि सूक्तेऽप्येतद्विभावितम् ॥ ९ ॥  
तं हि त्वमनुसन्धेहि सहस्रशिरसं प्रभुम् ।  
दत्तान्येषु मया न्यस्तं सहस्रं रक्षयिष्यति ॥ १० ॥  
इदं विश्वहितार्थाय रसनारंगगोचरम् ।  
प्रकाशय त्वं मेदिन्यां परमागमसम्मतम् ॥ ११ ॥  
इदं शठाय मूर्खाय नास्तिकाय विकीर्णने ।  
असूयिनेऽहितायापि न प्रकाश्यं कदाचन ॥ १२ ॥  
विवेकिने विशुद्धाय वेदमार्गानुसारिणे ।  
आस्तिकायात्मनिष्ठाय स्वात्मन्यनुसृतोदयम् ॥ १३ ॥  
कृष्णनामसहस्रं वै कृतधीरेतदीरयेत् ।  
विनियोगः

ॐ अस्य श्रीकृष्णसहस्रनामस्तोत्रमन्त्रस्य पराशरऋषिः,  
अनुष्टुप् छन्दः, श्रीकृष्णः परमात्मा देवता,  
श्रीकृष्णोति बीजम्, श्रीवल्लभेति शक्तिः, शार्ङ्गीति कीलकं,  
श्रीकृष्णप्रीत्यर्थं जपे विनियोगः ॥

न्यासः

पराशराय ऋषये नमः इति शिरसि,  
अनुष्टुप् छन्दसे नमः इति मुखे,  
गोपालकृष्णदेवतायै नमः, इति हृदये,  
श्रीकृष्णाय बीजाय नमः इति गुह्ये, श्रीवल्लभाय शक्त्यै नमः इति  
पादयोः,  
शार्ङ्गधराय कीलकाय नमः इति सर्वांगे ॥

करन्यासः

श्रीकृष्ण इत्यारभ्य शूरवंशैकधीरित्यन्तानि अंगुष्ठाभ्यां नमः ।  
शौरिरित्यारभ्य स्वभासोद्भासितव्रज इत्यन्तानि तर्जनीभ्यां नमः ।  
कृतात्मविद्याविन्यासेत्यारभ्य प्रस्थानशकटारूढ इति मध्यमाभ्यां नमः,  
वृंदावनकृतालय इत्यारभ्य मधुराजनवीक्षित इत्यानामिकाभ्यां नमः,  
रजकप्रतिघातक इत्यारभ्य द्वारकापुरकल्पन इति कनिष्ठिकाभ्यां नमः  
द्वारकानिलय इत्यारभ्य पराशर इति करतलकरपृष्ठाभ्यां नमः,  
एवं हृदयादिन्यासः ॥

ध्यानम् ।

केषांचित्प्रेमपुंसां विगलितमनसां बाललीलाविलासं  
केषां गोपाललीलाङ्कितरसिकतनुर्वेणुवाद्येन देवम् ।  
केषां वामासमाजे जनितमनसिजो दैत्यदर्पापहैवं  
ज्ञात्वा भिन्नाभिलाषं स जयति जगतामीश्वरस्तादृशोऽभूत् ॥ १ ॥

क्षीराब्धौ कृतसंस्तवस्सुरगणैर्ब्रह्मादिभिः पण्डितैः  
प्रोद्भूतो वसुदेवसद्मनि मुदा चिक्रीड यो गोकुले ।  
कंसध्वंसकृते जगाम मधुरां सारामसद्वारकां  
गोपालोऽखिलगोपिकाजनसखः पायादपायात् स नः ॥ २ ॥

फुल्लेन्दीवरकान्तिमिन्दुवदनं बर्हावतंसप्रियं  
श्रीवत्साङ्कमुदारकौस्तुभधरं पीताम्बरं सुन्दरम् ।  
गोपीनां नयनोत्पलार्चिततनुं गोगोपसंघावृतं  
गोविन्दं कलवेणुवादनरतं दिव्यांगभूषं भजे ॥ ३ ॥

ॐ

कृष्णः श्रीवल्लभः शार्ङ्गी विष्वक्सेनः स्वसिद्धिदः ।  
 क्षीरोदधामा व्यूहेशः शेषशायी जगन्मयः ॥ १ ॥  
 भक्तिगम्यः त्रईमूर्तिभारतवसुधास्तुतः ।  
 देवदेवो दयासिन्धुर्देवदेवशिखामणिः ॥ २ ॥  
 सुखभावस्सुखाधारो मुकुन्दो मुदिताशयः ।  
 अविक्रियः क्रियामूर्तिरध्यात्मस्वरूपवान् ॥ ३ ॥  
 शिष्टाभिलक्ष्यो भूतात्मा धर्मत्राणार्थचेष्टितः ।  
 अन्तर्यामी कलारूपः कालावयवसाक्षिकः ॥ ४ ॥  
 वसुधायासहरणो नारदप्रेरणोन्मुखः ।  
 प्रभूष्णुर्नारदोद्गीतो लोकरक्षापरायणः ॥ ५ ॥  
 रौहिण्यकृतानन्दो योगज्ञाननियोजकः ।  
 महागुहान्तर्निक्षिप्तः पुराणवपुरात्मवान् ॥ ६ ॥  
 शूरवंशैकधीशशौरिः कंसशंकाविषादकृत् ।  
 वसुदेवोल्लसच्छक्तिर्देवक्यष्टमगर्भगः ॥ ७ ॥  
 वसुदेवसुतः श्रीमान्देवकीनन्दनो हरिः ।  
 आश्चर्यबालः श्रीवत्सलक्ष्मवक्षाश्चतुर्भुजः ॥ ८ ॥  
 स्वभावोत्कृष्टसद्भावः कृष्णाष्टम्यन्तसम्भवः ।  
 प्राजापत्यर्क्षसम्भूतो निशीथसमयोदितः ॥ ९ ॥  
 शंखचक्रगदापद्मपाणिः पद्मनिभेक्षणः ।  
 किरीटी कौस्तुभोरस्कः स्फुरन्मकरकुण्डलः ॥ १० ॥  
 पीतवासा घनश्यामः कुञ्चितांचितकुन्तलः ।  
 सुव्यक्तव्यक्ताभरणः सूतिकागृहभूषणः ॥ ११ ॥  
 कारागारान्धकारघ्नः पितृप्राग्जन्मसूचकः ।  
 वसुदेवस्तुतः स्तोत्रं तापत्रयनिवारणः ॥ १२ ॥  
 निरवद्यः क्रियामूर्तिर्न्यायवाक्यनियोजकः ।  
 अदृष्टचेष्टः कूटस्थो धृतलौकिकविग्रहः ॥ १३ ॥  
 महर्षिमानसोल्लासो महीमंगलदायकः ।  
 सन्तोषितसुरव्रातः साधुचित्तप्रसादकः ॥ १४ ॥  
 जनकोपायनिर्देष्टा देवकीनयनोत्सवः ।  
 पितृपाणिपरिष्कारो मोहितागाररक्षकः ॥ १५ ॥

स्वशक्त्युद्धाटिताशेषकपाटः पितृवाहकः ।  
 शेषोरगफणाच्छत्रशेषोक्ताख्यासहस्रकः ॥ १६ ॥  
 यमुनापूरविध्वंसी स्वभासोद्भासितव्रजः ।  
 कृतात्मविद्याविन्यासो योगमायाग्रसम्भवः ॥ १७ ॥  
 दुर्गानिवेदितोद्भावो यशोदातल्पशायकः ।  
 नन्दगोपोत्सवस्फूर्तिर्ब्रजानन्दकरोदयः ॥ १८ ॥  
 सुजातजातकर्म श्रीर्गोपीभद्रोक्तिनिर्वृतः ।  
 अलीकनिद्रोपगमः पूतनास्तनपीडनः ॥ १९ ॥  
 स्तन्यात्तपूतनाप्राणः पूतनाक्रोशकारकः ।  
 विन्यस्तरक्षागोधूलिर्यशोदाकरलालितः ॥ २० ॥  
 नन्दाघ्रातशिरोमध्यः पूतनासुगतिप्रदः ।  
 बालः पर्यकनिद्रालुर्मुखापिर्तपदांगुलिः ॥ २१ ॥  
 अंजनस्निग्धनयनः पर्यायांकुरितस्मितः ।  
 लीलाक्षस्तरलालोकश्शकटासुरभंजनः ॥ २२ ॥  
 द्विजोदितस्वस्त्ययनो मंत्रपूतजलाप्लुतः ।  
 यशोदोत्संगपर्यको यशोदामुखवीक्षकः ॥ २३ ॥  
 यशोदास्तन्यमुदितस्तृणावर्तादिदुस्सहः ।  
 तृणावर्तासुरध्वंसी मातृविस्मयकारकः ॥ २४ ॥  
 प्रशस्तनामकरणो जानुचंक्रमणोत्सुकः ।  
 व्यालम्बिचूलिकारत्नो घोषगोपप्रहर्षणः ॥ २५ ॥  
 स्वमुखप्रतिबिम्बार्थी ग्रीवाव्याघ्रनखोज्ज्वलः ।  
 पंकानुलेपरुचिरो मांसलोरूकटीतटः ॥ २६ ॥  
 घृष्टजानुकरद्वंद्वः प्रतिबिम्बानुकारकृत् ।  
 अव्यक्तवर्णवाग्वृत्तिः स्मितलक्ष्यरदोद्गमः ॥ २७ ॥  
 धात्रीकरसमालम्बी प्रस्वलच्चित्रचंक्रमः ।  
 अनुरूपवयस्याढ्यश्चारुकौमारचापलः ॥ २८ ॥  
 वत्सपुच्छसमाकृष्टो वत्सपुच्छविकर्षणः ।  
 विस्मारितान्यव्यापारो गोपगोपीमुदावहः ॥ २९ ॥  
 अकालवत्सनिर्मोक्ता व्रजव्याक्रोशसुस्मितः ।  
 नवनीतमहाचोरो दारकाहारदायकः ॥ ३० ॥

पीठोलूखलसोपानः क्षीरभाण्डविभेदनः ।  
 शिक्वभाण्डसमाकर्षी ध्वान्तागारप्रवेशकृत् ॥ ३१ ॥  
 भूषारत्नप्रकाशाढ्यो गोप्युपालम्भभर्त्सितः ।  
 परागधूसराकारो मृद्भक्षणकृतेक्षणः ॥ ३२ ॥  
 बालोक्तमृत्कथारम्भो मित्रान्तर्गूढविग्रहः ।  
 कृतसन्त्रासलोलाक्षो जननीप्रत्ययावहः ॥ ३३ ॥  
 मातृदृश्यात्तवदनो वक्रलक्ष्यचराचरः ।  
 यशोदालालितस्वात्मा स्वयं स्वाच्छन्द्यमोहनः ॥ ३४ ॥  
 सवित्रीस्नेहसंश्लिष्टः सवित्रीस्तनलोलुपः ।  
 नवनीतार्थनाप्रहो नवनीतमहाशनः ॥ ३५ ॥  
 मृषाकोपप्रकम्पोष्ठो गोष्ठंगणविलोकनः ।  
 दधिमन्थघटीभेत्ता किर्किणीकणसूचितः ॥ ३६ ॥  
 हैयंगवीनरसिको मृषाश्रुश्रौर्यशंकितः ।  
 जननीश्रमविज्ञाता दामबन्धनियंत्रितः ॥ ३७ ॥  
 दामाकल्पश्चलापांगो गाढोलूखलबन्धनः ।  
 आकृष्टोलूखलोऽनन्तः कुबेरसुतशापवित् ॥ ३८ ॥  
 नारदोक्तिपरामर्शी यमलार्जुनभंजनः ।  
 धनदात्मजसंघुष्टो नन्दमोचितबन्धनः ॥ ३९ ॥  
 बालकोद्गीतनिरतो बाहुक्षेपोदितप्रियः ।  
 आत्मज्ञो मित्रवशगो गोपीगीतगुणोदयः ॥ ४० ॥  
 प्रस्थानशकटारूढो वृन्दावनकृतालयः ।  
 गोवत्सपालनैकाग्रो नानाक्रीडापरिच्छदः ॥ ४१ ॥  
 क्षेपणीक्षेपणप्रीतो वेणुवाद्यविशारदः ।  
 वृषवत्सानुकरणो वृषध्वनिविडम्बनः ॥ ४२ ॥  
 नियुद्धलीलासंहृष्टः कूजानुकृतकोकिलः ।  
 उपात्तहंसगमनस्सर्वजन्तुरुतानुकृत् ॥ ४३ ॥  
 भृंगानुकारी दध्यन्नचोरो वत्सपुरस्सरः ।  
 बली बकासुरग्राही बकतालुप्रदाहकः ॥ ४४ ॥  
 भीतगोपार्भकाहृतो बकचंचुविदारणः ।  
 बकासुरारिर्गोपालो बालो बालाद्भुतावहः ॥ ४५ ॥

बलभद्रसमाश्लिष्टः कृतक्रीडानिलायनः ।  
 क्रीडासेतुनिधानज्ञः प्लवंगोत्सवनोऽद्भुतः ॥ ४६ ॥  
 कन्दुकक्रीडनो लुप्तनन्दादिभववेदनः ।  
 सुमनोऽलंकृतशिराः स्वादुस्निग्धान्नाशिक्यभृत् ॥ ४७ ॥  
 गुंजाप्रालम्बनच्छन्नः पिंछैरलकवेषकृत् ।  
 वन्याशनप्रियः शृंगरवाकारितवत्सकः ॥ ४८ ॥  
 मनोज्ञपल्लवोत्तंसपुष्पस्वेच्छात्तषट्पदः ।  
 मंजुशिंजितमंजीरचरणः करकंकणः ॥ ४९ ॥  
 अन्योन्यशासनः कीडापटुः परमकैतवः ।  
 प्रतिध्वानप्रमुदितः शाखाचतुरचंक्रमः ॥ ५० ॥  
 अघदानवसंहर्ता ब्रजविघ्नविनाशनः ।  
 ब्रजसंजीवनः श्रेयोनिधिर्दानवमुक्तिदः ॥ ५१ ॥  
 कालिन्दीपुलिनासीनस्सहभुक्तब्रजार्भकः ।  
 कक्षाजठरविन्यस्तवेणुर्वल्लवचेष्टितः ॥ ५२ ॥  
 भुजसन्ध्यन्तरन्यस्तशृंगवेत्रः शुचिस्मितः ।  
 वामपाणिस्थदध्यन्नकवलः कलभाषणः ॥ ५३ ॥  
 अंगुल्यन्तरविन्यस्तफलः परमपावनः ।  
 अदृश्यतर्णकान्वेषी वल्लवार्भकभीतिहा ॥ ५४ ॥  
 अदृष्टवत्सपत्रातो ब्रह्मविज्ञातवैभवः ।  
 गोवत्सवत्सपान्वेषी विराट्-पुरुषविग्रहः ॥ ५५ ॥  
 स्वसंकल्पानुरूपार्थो वत्सवत्सपरूपधृक् ।  
 यथावत्सक्रियारूपो यथास्थाननिवेशनः ॥ ५६ ॥  
 यथाब्रजार्भकाकारो गोगोपीस्तन्यपस्सुखी ।  
 चिराद्वलोहितो दान्तो ब्रह्मविज्ञातवैभवः ॥ ५७ ॥  
 विचित्रशक्तिर्व्यालीनसृष्टगोवत्सवत्सपः ।  
 ब्रह्मत्रपाकरो धातुस्तुतस्सर्वार्थसाधकः ॥ ५८ ॥  
 ब्रह्म ब्रह्ममयोऽव्यक्तस्तेजोरूपस्सुखात्मकः ।  
 निरुक्तं व्याकृतिर्व्यक्तो निरालम्बनभावनः ॥ ५९ ॥  
 प्रभविष्णुरतन्त्रीको देवपक्षार्थरूपधृक् ।  
 अकामस्सर्ववेदादिरणीयस्थूलरूपवान् ॥ ६० ॥



व्यापी व्याप्यः कृपाकर्ता विचित्राचारसम्मतः ।  
 छन्दोमयः प्रधानात्मा मूर्तामूर्तिद्वयाकृतिः ॥ ६१ ॥  
 अनेकमूर्तिरक्रोधः परः प्रकृतिरक्रमः ।  
 सकलावरणोपेतस्सर्वदेवो महेश्वरः ॥ ६२ ॥  
 महाप्रभावनः पूर्ववत्सवत्सपदर्शकः ।  
 कृष्णयादवगोपालो गोपालोकनहर्षितः ॥ ६३ ॥  
 स्मितेक्षाहर्षितब्रह्मा भक्तवत्सलवाक्प्रियः ।  
 ब्रह्मानन्दाश्रुधौतांग्रिलीलावैचित्र्यकोविदः ॥ ६४ ॥  
 बलभद्रैकहृदयो नामाकारितगोकुलः ।  
 गोपालबालको भव्यो रज्जुयज्ञोपवीतवान् ॥ ६५ ॥  
 वृक्षच्छायाहताशान्तिर्गोपोत्संगोपवर्हणः ।  
 गोपसंवाहितपदो गोपव्यजनवीजितः ॥ ६६ ॥  
 गोपगानसुखोन्निद्रः श्रीदामार्जितसौहृदः ।  
 सुनन्दसुहृदकात्मा सुबलप्राणरंजनः ॥ ६७ ॥  
 तालीवनकृतक्रीडो बलपातितधेनुकः ।  
 गोपीसौभाग्यसम्भाव्यो गोधूलिच्छुरितालकः ॥ ६८ ॥  
 गोपीविरहसन्तप्तो गोपिकाकृतमज्जनः ।  
 प्रलम्बबाहुरुत्फुल्लपुण्डरीकावतंसकः ॥ ६९ ॥  
 विलासललितस्मेरगर्भलीलावलोकनः ।  
 स्रग्भूषणानुलेपाढ्यो जनन्युपहतान्नभुक् ॥ ७० ॥  
 वरशय्याशयो राधाप्रेमसल्लापनिर्वृतः ।  
 यमुनातटसंचारी विषार्तव्रजहर्षदः ॥ ७१ ॥  
 कालियक्रोधजनकः वृद्धाहिकुलवेष्टितः ।  
 कालियाहिफणारंगनटः कालियमर्दनः ॥ ७२ ॥  
 नागपत्नीस्तुतिप्रीतो नानावेषसमृद्धिकृत् ।  
 अविष्वक्तदृगात्मेशः खट्वात्मस्तुतिप्रियः ॥ ७३ ॥  
 सर्वेश्वरस्सर्वगुणः प्रसिद्धस्सर्वसात्वतः ।  
 अकुण्ठधामा चन्द्रार्कदृष्टिराकाशनिर्मलः ॥ ७४ ॥  
 अनिर्देश्यगतिर्नागवनितापतिभैक्षदः ।  
 स्वांग्रिमुद्रांकनागेन्द्रमूर्धा कालियसंस्तुतः ॥ ७५ ॥

अभयो विश्वतश्चक्षुः स्तुतोत्तमगुणः प्रभुः ।  
 अहमात्मा मरुत्प्राणः परमात्मा द्युशीर्षवान् ॥ ७६ ॥  
 नागोपायनहृष्टात्मा हृदोत्सारितकालियः ।  
 बलभद्रसुखालापो गोपालिंगननिर्वृतः ॥ ७७ ॥  
 दावाग्निभीतगोपालगोप्ता दावाग्निनाशनः ।  
 नयनाच्छादनक्रीडालम्पटो नृपचेष्टितः ॥ ७८ ॥  
 काकपक्षधरस्सौम्यो बलवाहककेलिमान् ।  
 बलघातितदुर्धर्षप्रलम्बो बलवत्सलः ॥ ७९ ॥  
 मुञ्जाटव्यग्निशमनः प्रावृङ्कालविनोदवान् ।  
 शिलान्यस्तान्नभृदैत्यसंहर्ता शाद्वलासनः ॥ ८० ॥  
 सदाप्तगोपिकोद्गीतः कर्णिकारावतंसकः ।  
 नटवेषधरः पद्ममालाङ्को गोपिकावृतः ॥ ८१ ॥  
 गोपीमनोहरापाङ्गो वेणुवादनतत्परः ।  
 विन्यस्तवदनाम्भोजश्वारुशब्दकृताननः ॥ ८२ ॥  
 बिम्बाधरार्पितोदारवेणुर्विश्वविमोहनः ।  
 ब्रजसंवर्णितश्राव्यवेणुनादः श्रुतिप्रियः ॥ ८३ ॥  
 गोगोपगोपीजन्मेप्सुर्ब्रह्मेन्द्राद्यभिवन्दितः ।  
 गीतस्तुतिसरित्पूरो नादनर्तितबर्हिणः ॥ ८४ ॥  
 रागपल्लवितस्थाणुर्गीतानमितपादपः ।  
 विस्मारिततृणग्रासमृगो मृगविलोभितः ॥ ८५ ॥  
 व्याघ्रादिहिंस्रसहजवैरहर्ता सुगायनः ।  
 गाढोदीरितगोवृन्दप्रेमोत्कर्णिततर्णकः ॥ ८६ ॥  
 निष्पन्दयानब्रह्मादिवीक्षितो विश्ववन्दितः ।  
 शाखोत्कर्णशकुन्तौघश्छत्रायितबलाहकः ॥ ८७ ॥  
 प्रसन्नः परमानन्दश्चित्रायितचराचरः ।  
 गोपिकामदनो गोपीकुचकुङ्कुममुद्रितः ॥ ८८ ॥  
 गोपिकन्याजलक्रीडाहृष्टो गोप्यंशुकापृहत् ।  
 स्कन्धारोपितगोपस्रग्वासाः कुन्दनिभस्मितः ॥ ८९ ॥  
 गोपीनेत्रोत्पलशशी गोपिकायाचितांशुकः ।  
 गोपीनमस्क्रियादेष्टा गोप्येककरवन्दितः ॥ ९० ॥

गोप्यंजलिविशेषार्थी गोपक्रीडाविलोभितः ।  
 शान्तवासस्फुरद्गोपीकृतांजलिरघापहः ॥ ९१ ॥  
 गोपीकेलिविलासार्थी गोपीसम्पूर्णकामदः ।  
 गोपस्त्रीईवस्त्रदो गोपीचित्तचोरः कुतूहली ॥ ९२ ॥  
 वृन्दावनप्रियो गोपबन्धुर्यज्वान्नयाचिता ।  
 यज्ञेशो यज्ञभावज्ञो यज्ञपत्न्यभिवाञ्छितः ॥ ९३ ॥  
 मुनिपत्नीवित्तीर्णान्नतृप्तो मुनिवधूप्रियः ।  
 द्विजपत्न्यभिभावज्ञो द्विजपत्नीवरप्रदः ॥ ९४ ॥  
 प्रतिरुद्धसतीमोक्षप्रदो द्विजविमोहिता ।  
 मुनिज्ञानप्रदो यज्वस्तुतो वासवयागवित् ॥ ९५ ॥  
 पितृप्रोक्तक्रियारूपशक्रयागनिवारणः ।  
 शक्राऽमर्षकरश्शक्रवृष्टिप्रशमनोन्मुखः ॥ ९६ ॥  
 गोवर्धनधरो गोपगोवृन्दत्राणतत्परः ।  
 गोवर्धनगिरिछत्रचंडदंडभुजागलः ॥ ९७ ॥  
 सप्ताहविधुताद्रीन्द्रो मेघवाहनगर्वहा ।  
 भुजाग्रोपरिविन्यस्तक्षमाधरक्षमाभृदच्युतः ॥ ९८ ॥  
 स्वस्थानस्थापितगिरिर्गोपीदध्यक्षतार्चितः ।  
 सुमनस्सुमनोवृष्टिहृष्टो वासववन्दितः ॥ ९९ ॥  
 कामधेनुपयः पूराभिषिक्तस्सुरभिस्तुतः ।  
 धरांघ्रिरोषधीरोमा धर्मगोप्ता मनोमयः ॥ १०० ॥  
 ज्ञानयज्ञप्रियश्शास्त्रनेत्रस्सर्वार्थसारथिः ।  
 ऐरावतकरानीतवियद्गंगाप्लुतो विभुः ॥ १०१ ॥  
 ब्रह्माभिषिक्तो गोगोप्ता सर्वलोकशुभंकरः ।  
 सर्ववेदमयो मग्ननन्दान्वेषिपितृप्रियः ॥ १०२ ॥  
 वरुणोदीरितात्मैक्षाकौतुको वरुणार्चितः ।  
 वरुणानीतजनको गोपज्ञातात्मवैभवः ॥ १०३ ॥  
 स्वर्लोकालोकसंहृष्टगोपवर्गात्रिवर्गदः ।  
 ब्रह्महृद्गोपितो गोपद्रष्टा ब्रह्मपदप्रदः ॥ १०४ ॥  
 शरच्चन्द्रविहारोत्कः श्रीपतिर्वशको क्षमः ।  
 भयापहो भर्तुरुद्धगोपिकाध्यानगोचरः ॥ १०५ ॥

गोपिकानयनास्वाद्यो गोपीनर्मोक्तिनिर्वृतः ।  
 गोपिकामानहरणो गोपिकाशतयूथपः ॥ १०६ ॥  
 वैजयन्तीस्रगाकल्पो गोपिकामानवर्धनः ।  
 गोपकान्तासुनिर्देष्टा कान्तो मन्मथमन्मथः ॥ १०७ ॥  
 स्वात्मास्यदत्तताम्बूलः फलितोत्कृष्टयौवनः ।  
 वल्लवीस्तनसक्ताक्षो वल्लवीप्रेमचालितः ॥ १०८ ॥  
 गोपीचलांचलासीनो गोपीनेत्राब्जषट्पदः ।  
 रासक्रीडासमासक्तो गोपीमण्डलमण्डनः ॥ १०९ ॥  
 गोपीहेममणिश्रेणिमध्येन्द्रमणिरुज्ज्वलः ।  
 विद्याधरेन्दुशापघ्नशंखचूडशिरोहरः ॥ ११० ॥  
 शंखचूडशिरोरत्नसम्प्रीणितबलोऽनघः ।  
 अरिष्टारिष्टकृद्दुष्टकेशिदैत्यनिषूदनः ॥ १११ ॥  
 सरसस्सस्मितमुखस्सुस्थिरो विरहाकुलः ।  
 संकर्षणार्पितप्रीतिरक्रूरध्यानगोचरः ॥ ११२ ॥  
 अक्रूरसंस्तुतो गूढो गुणवृत्युपलक्षितः ।  
 प्रमाणगम्यस्तन्मात्राऽवयवी बुद्धितत्परः ॥ ११३ ॥  
 सर्वप्रमाणप्रमधीस्सर्वप्रत्ययसाधकः ।  
 पुरुषश्च प्रधानात्मा विपर्यासविलोचनः ॥ ११४ ॥  
 मधुराजनसंवीक्ष्यो रजकप्रतिघातकः ।  
 विचित्राम्बरसंवीतो मालाकारवरप्रदः ॥ ११५ ॥  
 कुजावक्रत्वनिर्मोक्ता कुजायौवनदायकः ।  
 कुजांगरागसुरभिः कंसकोदण्डखण्डनः ॥ ११६ ॥  
 धीरः कुवल्यापीडमर्दनः कंसभीतिकृत् ।  
 दन्तिदन्तायुधो रंगत्रासको मल्लयुद्धवित् ॥ ११७ ॥  
 चाणूरहन्ता कंसारिर्देवकीहर्षदायकः ।  
 वसुदेवपदानम्रः पितृबन्धविमोचनः ॥ ११८ ॥  
 उर्वीभयापहो भूप उग्रसेनाधिपत्यदः ।  
 आज्ञास्थितशचीनाथस्सुधर्मानयनक्षमः ॥ ११९ ॥  
 आद्यो द्विजातिस्त्कर्ता शिष्टाचारप्रदर्शकः ।  
 सान्दीपनिकृताभ्यस्तविद्याभ्यासैकधीस्सुधीः ॥ १२० ॥

गुर्वभीष्टक्रियादक्षः पश्चिमोदधिपूजितः ।  
 हतपंचजनप्राप्तपांचजन्यो यमार्चितः ॥ १२१ ॥  
 धर्मराजजयानीतगुरुपुत्र उरुक्रमः ।  
 गुरुपुत्रप्रदशशास्ता मधुराजसभासदः ॥ १२२ ॥  
 जामदग्न्यसमभ्यर्च्यो गोमन्तगिरिसंचरः ।  
 गोमन्तदावशमनो गरुडानीतभूषणः ॥ १२३ ॥  
 चक्राद्यायुधसंशोभी जरासन्धमदापहः ।  
 सृगालावनिपालघ्नस्सृगालात्मजराज्यदः ॥ १२४ ॥  
 विध्वस्तकालयवनो मुचुकुन्दवरप्रदः ।  
 आज्ञापितमहाम्भोधिर्द्वारकापुरकल्पनः ॥ १२५ ॥  
 द्वारकानिलयो रुक्मिमानहन्ता यदूद्वहः ।  
 रुचिरो रुक्मिणीजानिः प्रद्युम्नजनकः प्रभुः ॥ १२६ ॥  
 अपाकृतत्रिलोकार्तिरनिरुद्धपितामहः ।  
 अनिरुद्धपदान्वेषी चक्री गरुडवाहनः ॥ १२७ ॥  
 बाणासुरपुरीरोद्धा रक्षाज्वलनयन्त्रजित् ।  
 धूतप्रमथसरम्भो जितमाहेश्वरज्वरः ॥ १२८ ॥  
 षड्भुक्तिकिर्जेता भूतवेतालमोहकृत् ।  
 शम्भुत्रिशूलजिच्छम्भुजृम्भणशंभुसंस्तुतः ॥ १२९ ॥  
 इन्द्रियात्मनेन्दुहृदयस्सर्वयोगेश्वरेश्वरः ।  
 हिरण्यगर्भहृदयो मोहावर्तनिवर्तनः ॥ १३० ॥  
 आत्मज्ञाननिधिर्मेधा कोशस्तन्मात्ररूपवान् ।  
 इन्द्रोऽग्निवदनः कालनाभस्सर्वागमाध्वगः ॥ १३१ ॥  
 तुरीयसर्वधीसाक्षी द्वन्द्वारामात्मदूरगः ।  
 अज्ञातपारो वश्यश्रीरव्याकृतविहारवान् ॥ १३२ ॥  
 आत्मप्रदीपो विज्ञानमात्रात्मा श्रीनिकेतनः ।  
 बाणबाहुवनच्छेत्ता महेन्द्रप्रीतिवर्धनः ॥ १३३ ॥  
 अनिरुद्धनिरोधज्ञो जलेशाहतगोकुलः ।  
 जलेशविजयी वीरस्सत्राजिद्रत्नयाचकः ॥ १३४ ॥  
 प्रसेनान्वेषणोद्युक्तो जाम्बवद्धृतरत्नदः ।  
 जितर्क्षराजतनयाहर्ता जाम्बवतीप्रियः ॥ १३५ ॥

सत्यभामाप्रियः कामश्शतधन्वशिरोहरः ।  
 कालिन्दीपतिरक्रूरबन्धुरक्रूररत्नदः ॥ १३६ ॥  
 कैकेयीरमणो भद्राभर्ता नाग्नजितीधवः ।  
 माद्रीमनोहरश्शैव्याप्राणबन्धुरुक्रुक्रमः ॥ १३७ ॥  
 सुशीलादयितो मित्रविन्दानेत्रमहोत्सवः ।  
 लक्ष्मणावल्लभो रुद्धप्रागज्योतिषमहापुरः ॥ १३८ ॥  
 सुरपाशावृतिच्छेदी मुरारिः क्रूरयुद्धवित् ।  
 हयग्रीवशिरोहर्ता सर्वात्मा सर्वदर्शनः ॥ १३९ ॥  
 नरकासुरविच्छेत्ता नरकात्मजराज्यदः ।  
 पृथ्वीस्तुतः प्रकाशात्मा हृद्यो यज्ञफलप्रदः ॥ १४० ॥  
 गुणग्राही गुणद्रष्टा गूढस्वात्मा विभूतिमान् ।  
 कविर्जगदुपद्रष्टा परमाक्षरविग्रहः ॥ १४१ ॥  
 प्रपन्नपालनो माली महद्ब्रह्मविवर्धनः ।  
 वाच्यवाचकशक्त्यर्थस्सर्वव्याकृतसिद्धिदः ॥ १४२ ॥  
 स्वयंप्रभुरनिर्वेद्यस्स्वप्रकाशश्चिरन्तनः ।  
 नादात्मा मन्त्रकोटीशो नानावादनरोधकः ॥ १४३ ॥  
 कन्दर्पकोटिलावण्यः परार्थैकप्रयोजकः ।  
 अमरीकृतदेवौघः कन्यकाबन्धमोचनः ॥ १४४ ॥  
 षोडशस्त्रीसहस्रेशः कान्तः कान्तामनोभवः ।  
 क्रीडारत्नाचलाहर्ता वरुणच्छत्रशोभितः ॥ १४५ ॥  
 शक्राभिवन्दितश्शक्रजननीकुण्डलप्रदः ।  
 अदितिप्रस्तुतस्तोत्रो ब्राह्मणोद्धृष्टचेतनः ॥ १४६ ॥  
 पुराणस्संयमी जन्मालिप्तः षड्विंशकोऽर्थदः ।  
 यशस्यनीतिराद्यन्तरहितस्सत्कथाप्रियः ॥ १४७ ॥  
 ब्रह्मबोधः परानन्दः पारिजातापहारकः ।  
 पौण्ड्रकप्राणहरणः काशिराजनिषूदनः ॥ १४८ ॥  
 कृत्यागर्वप्रशमनो विचक्रवधदीक्षितः ।  
 कंसविध्वंसनस्साम्बजनको डिम्भकार्दनः ॥ १४९ ॥  
 मुनिर्गोप्ता पितृवरप्रदस्सवनदीक्षितः ।  
 रथी सारथ्यनिर्देश फाल्गुनः फाल्गुनिप्रियः ॥ १५० ॥

सप्ताब्धिस्तम्भनोद्गातो हरिस्सप्ताब्धिभेदनः ।  
आत्मप्रकाशः पूर्णश्रीरादिनारायणोक्षितः ॥ १५१ ॥  
विप्रपुत्रप्रदश्चैव सर्वमातृसुतप्रदः ।  
पार्थविस्मयकृत्यार्थप्रणवार्थप्रबोधनः ॥ १५२ ॥  
कैलासयात्रासुमुखो बदर्याश्रमभूषणः ।  
घण्टाकर्णक्रियामौढ्यात्तोषितो भक्तवत्सलः ॥ १५३ ॥  
मुनिवृन्दादिभिर्ध्वयो घण्टाकर्णवरप्रदः ।  
तपश्चर्यापरश्रीरवासाः पिंगजटाधरः ॥ १५४ ॥  
प्रत्यक्षीकृतभूतेशशिवस्तोता शिवस्तुतः ।  
कृष्णास्वयंवरालोककौतुकी सर्वसम्मतः ॥ १५५ ॥  
बलसंरम्भशमनो बलदर्शितपाण्डवः ।  
यतिवेषार्जुनाभीष्टदायी सर्वात्मगोचरः ॥ १५६ ॥  
सुभद्राफाल्गुनोद्गाहकर्ता प्रीणितफाल्गुनः ।  
खाण्डवप्रीणितार्चिष्मान्मयदानवमोचनः ॥ १५७ ॥  
सुलभो राजसूयार्हयुधिष्ठिरनियोजकः ।  
भीमार्दितजरासन्धो मागधात्मजराज्यदः ॥ १५८ ॥  
राजबन्धननिर्मोक्ता राजसूयाग्रपूजनः ।  
चैद्याद्यसहनो भीष्मस्तुतस्सात्वतपूर्वजः ॥ १५९ ॥  
सर्वात्मार्थसमाहर्ता मन्दराचलधारकः ।  
यज्ञावतारः प्रह्लादप्रतिज्ञाप्रतिपालकः ॥ १६० ॥  
बलियज्ञसभाध्वंसी दृप्तक्षत्रकुलान्तकः ।  
दशग्रीवान्तको जेता रेवतीप्रेमवल्लभः ॥ १६१ ॥  
सर्वावताराधिष्ठाता वेदबाह्यविमोहनः ।  
कलिदोषनिराकर्ता दशनामा दृढव्रतः ॥ १६२ ॥  
अमेयात्मा जगत्स्वामी वाग्मी चैद्यशिरोहरः ।  
द्रौपदीरचितस्तोत्रः केशवः पुरुषोत्तमः ॥ १६३ ॥  
नारायणो मधुपतिर्माधवो दोषवर्जितः ।  
गोविन्दः पुण्डरीकाक्षो विष्णुश्च मधुसूदनः ॥ १६४ ॥  
त्रिविक्रमस्त्रिलोकेशो वामनः श्रीधरः पुमान् ।  
हृषीकेशो वासुदेवः पद्मनाभो महाहृदः ॥ १६५ ॥

दामोदरश्चतुर्व्यूहः पांचालीमानरक्षणः ।  
 साल्वघ्नस्समरश्लाघी दन्तवक्रनिवर्हणः ॥ १६६ ॥  
 दामोदरप्रियसखा पृथुकास्वादनप्रियः ॥  
 घृणी दामोदरः श्रीदो गोपीपुनरवेक्षकः ॥ १६७ ॥  
 गोपिकामुक्तिदो योगी दुर्वासस्तृप्तिकारकः ।  
 अविज्ञातव्रजाकीर्णपाण्डवालोकनो जयी ॥ १६८ ॥  
 पार्थसारथ्यनिरतः प्राज्ञः पाण्डवदूत्यकृत् ।  
 विदुरातिथ्यसन्तुष्टः कुन्तीसन्तोषदायकः ॥ १६९ ॥  
 सुयोधनतिरस्कर्ता दुर्योधनविकारवित् ।  
 विदुराभिष्टुतो नित्यो वार्ष्णेयो मंगलात्मकः ॥ १७० ॥  
 पंचविंशतितत्वेशश्चतुर्विंशतिदेहभाक् ।  
 सर्वानुग्राहकस्सर्वदाशार्हसततार्चितः ॥ १७१ ॥  
 अचिन्त्यो मधुरालापस्साधुदर्शी दुरासदः ।  
 मनुष्यधर्मानुगतः कौरवेन्द्रक्षयेक्षिता ॥ १७२ ॥  
 उपेन्द्रो दानवारातिरुरुगीतो महाद्युतिः ।  
 ब्रह्मण्यदेवः श्रुतिमान् गोब्राह्मणहिताशयः ॥ १७३ ॥  
 वरशीलशिशवारम्भस्सुविज्ञानविमूर्तिमान् ।  
 स्वभावशुद्धस्सन्मित्रस्सुशरण्यस्सुलक्षणः ॥ १७४ ॥  
 धृतराष्ट्रगतोदृष्टिप्रदः कर्णविभेदनः ।  
 प्रतोदधृग्विश्वरूपविस्मारितधनंजयः ॥ १७५ ॥  
 सामगानप्रियो धर्मधेनुर्वर्णोत्तमोऽव्ययः ।  
 चतुर्युगक्रियाकर्ता विश्वरूपप्रदर्शकः ॥ १७६ ॥  
 ब्रह्मबोधपरित्रातपार्थो भीष्मार्थचक्रभृत् ।  
 अर्जुनायासविध्वंसी कालदंष्ट्राविभूषणः ॥ १७७ ॥  
 सुजातानन्तमहिमा स्वप्नव्यापारितार्जुनः ।  
 अकालसन्ध्याघटनश्चक्रान्तरितभास्करः ॥ १७८ ॥  
 दुष्टप्रमथनः पार्थप्रतिज्ञापारिपालकः ।  
 सिन्धुराजशिरःपातस्थानवक्ता विवेकदृक् ॥ १७९ ॥  
 सुभद्राशोकहरणो द्रोणोत्सेकादिविस्मितः ।  
 पार्थमन्युनिराकर्ता पाण्डवोत्सवदायकः ॥ १८० ॥



अंगुष्ठाक्रान्तकौन्तेयरथशशक्तोऽहिशीर्षजित् ।  
 कालकोपप्रशमनो भीमसेनजयप्रदः ॥ १८१ ॥  
 अश्वत्थामवधायसत्रातपाण्डुसुतः कृती ।  
 इषीकास्त्रप्रशमनो द्रौणिरक्षाविचारणः । १८२ ॥  
 पार्थापहारितद्रौणिचूडामणिरभंगुरः ।  
 धृतराष्ट्रपरामृष्टभीमप्रतिकृतिस्मयः ॥ १८३ ॥  
 भीष्मबुद्धिप्रदश्शान्तश्शरच्चन्द्रनिभाननः ।  
 गदाग्रजन्मा पांचालीप्रतिज्ञापरिपालकः ॥ १८४ ॥  
 गान्धारीकोपदृग्गुप्तधर्मसूनुरनामयः ।  
 प्रपन्नार्तिभयच्छेत्ता भीष्मशल्यव्यधावहः ॥ १८५ ॥  
 शान्तश्शान्तनवोदीर्णसर्वधर्मसमाहितः ।  
 स्मारितब्रह्मविद्यार्थप्रीतपार्थो महास्त्रवित् ॥ १८६ ॥  
 प्रसादपरमोदारो गांगेयसुगतिप्रदः ।  
 विपक्षपक्षक्षयकृत्परीक्षित्प्राणरक्षणः ॥ १८७ ॥  
 जगद्गुरुधर्मसूनोर्वाजिमेधप्रवर्तकः ।  
 विहितार्थाप्तसत्कारो मासकात्परिवर्तदः ॥ १८८ ॥  
 उत्तंकहर्षदात्मीयदिव्यरूपप्रदर्शकः ।  
 जनकावगतस्वोक्तभारतस्सर्वभावनः ॥ १८९ ॥  
 असोढयादवोद्रेको विहिताप्तादिपूजनः ॥  
 समुद्रस्थापिताश्चर्यमुसलो वृष्णिवाहकः ॥ १९० ॥  
 मुनिशापायुधः पद्मासनादित्रिदशार्थितः ।  
 वृष्टिप्रत्यवहारोत्कस्स्वधामगमनोत्सुकः ॥ १९१ ॥  
 प्रभासालोकनोद्युक्तो नानाविधनिमित्तकृत् ।  
 सर्वयादवसंसेव्यस्सर्वोत्कृष्टपरिच्छदः ॥ १९२ ॥  
 वेलाकाननसंचारी वेलानिलहृतश्रमः ।  
 कालात्मा यादवोऽनन्तस्स्तुतिसन्तुष्टमानसः ॥ १९३ ॥  
 द्विजालोकनसन्तुष्टः पुण्यतीर्थमहोत्सवः ।  
 सत्काराह्लादिताशेषभूसुरस्सुरवल्लभः ॥ १९४ ॥  
 पुण्यतीर्थाप्लुतः पुण्यः पुण्यदस्तीर्थपावनः ।

विप्रसात्कृतगोकोटिशतकोटिसुवर्णदः ॥ १९५ ॥  
 स्वमायामोहिताऽशेषवृष्णिवीरो विशेषवित् ।  
 जलजायुधनिर्देषा स्वात्मावेशितयादवः ॥ १९६ ॥  
 देवताभीष्टवरदः कृतकृत्यः प्रसन्नधीः ।  
 स्थिरशेषायुतबलस्सहस्रफणिवीक्षणः ॥ १९७ ॥  
 ब्रह्मवृक्षवरच्छायासीनः पद्मासनस्थितः ।  
 प्रत्यगात्मा स्वभावार्थः प्रणिधानपरायणः ॥ १९८ ॥  
 व्याधेषुविद्धपूज्यांघ्रिर्निषादभयमोचनः ।  
 पुलिन्दस्तुतिसन्तुष्टः पुलिन्दसुगतिप्रदः ॥ १९९ ॥  
 दारुकार्पितपार्थादिकरणीयोक्तिरीशिता ।  
 दिव्यदुन्दुभिसंयुक्तः पुष्पवृष्टिप्रपूजितः ॥ २०० ॥  
 पुराणः परमेशानः पूर्णभूमा परिष्टुतः ।  
 पतिराद्यः परं ब्रह्म परमात्मा परात्परः ॥ २०१ ॥  
 श्रीपरमात्मा परात्परः ओं नमः इति-  
 फलश्रुतिः  
 इदं सहस्रं कृष्णस्य नाम्नां सर्वार्थदायकम् ।  
 अनन्तरूपी भगवान् व्याख्यातादौ स्वयम्भुवे ॥ २०२ ॥  
 तेन प्रोक्तं वसिष्ठाय ततो लब्ध्वा पराशरः ।  
 व्यासाय तेन सम्प्रोक्तं शुको व्यासादवाप्तवान् ॥ २०३ ॥  
 तच्छिष्यैर्बहुभिर्भूमौ ख्यापितं द्वापरे युगे ।  
 कृष्णाज्ञया हरिहरः कलौ प्रख्यापयद्विभुः ॥ २०४ ॥  
 इदं पठति भक्त्या यः शृणोति च समाहितः ।  
 स्वसिद्धौ प्रार्थयन्त्येनं तीर्थक्षेत्रादिदेवताः ॥ २०५ ॥  
 प्रायश्चित्तान्यशेषाणि नालं यानि व्यपोहितुम् ।  
 तानि पापानि नश्यन्ति सकृदस्य प्रशंसनात् ॥ २०६ ॥  
 ऋणत्रयविमुक्तस्य श्रौतस्मार्तानुवर्तिनः ।  
 ऋषेस्त्रिमूर्तिरूपस्य फलं विन्देदिदं पठन् ॥ २०७ ॥  
 इदं नामसहस्रं यः पठत्येतच्छृणोति च ।  
 शिवलिंगसहस्रस्य स प्रतिष्ठाफलं लभेत् ॥ २०८ ॥  
 इदं किरीटी संजप्य जयी पाशुपतास्त्रभाक् ।

कृष्णस्य प्राणभूतस्सन् कृष्णं सारथिमाप्तवान् ॥ २०९ ॥  
द्रौपद्या दमयन्त्या च सावित्र्या च सुशीलया ।  
दुरितानि जितान्येतज्जपादाप्तं च वाञ्छितम् ॥ २१० ॥  
किमिदं बहुना शंसन्मानवो मोदनिर्भरः ।  
ब्रह्मानन्दमवाप्यान्ते कृष्णसायूज्यमाप्नुयात् ॥ २११ ॥  
॥ कृष्णसहस्रनामस्तोत्रं सम्पूर्णम् ॥

Proofread by PSA EASWARAN psaeaswaran at gmail.com

---

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

---

Please help to maintain respect for volunteer spirit.

---

.. shrIkRiShNasahasranAmastotra ..  
was typeset on July 25, 2016

Please send corrections to [sanskrit@cheerful.com](mailto:sanskrit@cheerful.com)

